

atha vimśam pūraṇam

## varuṇa-lokālōka-camatkāra-tiraskāraka- golokāvalokanam

[1] atha prabhāta-kathāyām snigdhaṅṅṅha uvāca—tad evam ekādaśī-kathā kathitā |  
tām ca tithim aśīthilitayā prathita-manorathām pratītya nityavad eva vraja-devaḥ  
samyag ullāsam upovāsa |

[2] kintu pārāṇa-kāraṇam avaśīrṇam eva dvādaśīm avaśiṣṭām avadhāya bahv-  
avaśiṣṭāyām api rajanyām viśiṣṭa-vidhi-balataḥ snānādi-kalanāya kalindīm  
praviṣṭavān | praviśya ca yathā-yatham atraśnuḥ sasnu | snātvā cāntar eva vāriṇaḥ śrī-  
nārāyaṇam ekāyanatayā sāgama-niṣṭham upatiṣṭhamānaḥ suṣṭhu dhyātum  
ārabdhavān | tatra cāyam janmata eva tan-mayatayā san-matir āsīt | tādrśa-nandana-  
lābhānandatas tu tatrāpy atīśayam vindati sma | tatas ca tad-vidha-dhyānāvadhānataḥ  
samādhim anavādhim āpannavantaḥ taḥ sarvataḥ pracarantaḥ pracetasā carāḥ  
sahasā samāsadya sadyaḥ svīya-svāmi-nivāsam praty eva pravāsayāmāsuḥ | eṣa nivāsa-  
viśeṣa ca tasya jala-stambha-vidyā lambhitāra-bhavān svata eva bhāsvān bhāsvat-  
kanyā-hrada-stha-vivarasyādhaḥ-pradeśe sadeśa eva rasā-vivara-deśe niveśam āsīdati |  
na ca kṛṣṇa-prabhāvatā vidita-mahitānubhāvasya tasya tathānayanam nayavatām na  
sambhāvanīyam | sa hi nīrantaram idaṁ cintayati—yad asya mad-bhāgya-jātataḥ  
sañjātasya sutasya yathottara-prathamāna-mānatayā parama-prema-harṣadam  
utkarṣam śaśvad eva paśyāma iti | tatas tad evāsakṛd eva yogam āpayitum tal-lilāyām  
upayoga-māyātāyā yogamāyāyā eva samayās ta ete pūtanā-gamanādivat |

[3] atha tathāveśinam eva vrajeśānam yadā pāśinaḥ puratas tad-ādeśābhīniveśinas te  
sañcāritavantas, tadā tad-ākārata eva taḥ nīrdhārayan punaś ca nārāyaṇa-  
dhāraṇāvāntam avadhārayann ayam atidarādarābhīyām kṛta-divya-vastrādi-praśastitayā  
varaśayyām evādhiśayayāmāsa |

[4] svayam ca pitṛ-haraṇāsahiṣṇu-kṛṣṇāgamanam anantaram eva manvānaḥ sudūra-  
drṣṭi-hetum pūr-dvāram adhiṣṭhann ūrdhvam eva tiṣṭhati sma |

[5] athātratyam vṛttam anuvṛtṭyatām |

[6] yadā khalu kṛṣṇasya tātaḥ kṛṣṇā-pāthasi tan-nāthavattā-mātra-dhanānām janānām  
adrṣyatām avāpa, tadā diśi diśi kāndiśīkās te jalam avagāhya tad-aprāptitas tad-bāhyam  
pradeśam āgatāḥ | āgamya ca vikrośanta eva vrajam abhigacchantāḥ, kṛṣṇa-  
rāmāgraṇyas tān vraja-grāmaṇyaḥ kalitāsukhān svābhīmukhān eva lebhire |

[7] tatra ca vṛtte śrūta-mātre parama-duḥkha-pātre sarvataḥ kṛta-mano-virāmau  
kṛṣṇa-rāmau vikramya sarvam atikramya, paramotkaṅṅhita-matyā jhaṭiti-gatyā

pr̥thivīm api ghaṭṭayantau, tam eva ghaṭṭam āṭatuḥ | tatra ca kṛṣṇaḥ samagra-vyagram  
agrajam āliṅgan riṅgad-asram evedam aśrāvayat—bhrātar, mātaram  
akātaratayābhirakṣya sarva eva rakṣaṇīyāḥ, yāvad aham pitaram ānīya sukha-vitarām  
karavāni | mātary atrāgatāyām tu na kathañcid api paryāptim paryāpayitum  
śaksyāmīti |

[8] tad evam kṛta-saṁvāda-mātraḥ pitaram ānetum nirmita-yātraḥ saṁhanana-  
br̥m̥hita-simha-lajjaḥ saṁhita-parikara-sajjaḥ pātāla-vivara-dvāra-pātram sarit-pātram  
anu mamajja |

[9] anantaram ca, vrajeśvarī-pradhānāḥ sarva eva tatra caraṇa-mātram ādadhānā  
rāmam ekam avadhānāḥ kṛṣṇam anusandadhānāḥ papracchuḥ—kva nu yātas  
tavānujātaḥ? iti |

[10] sa tu tām vrajendrasudṛṣaṁ visadṛśadṛṣaṁ parāmṛśann uvāca—mātar, na  
kātaratām āyāhi | sa tu sampraty eva janakam ādāya svajanasukhaṁ janayi-ṣyati iti |

[11] atha svamātaram uvāca—hanta, tvam api katham mām hantāsi? mayi viśvāsataḥ  
śvāsamātraviśiṣṭām etām pāhi |

[12] tataś ca sarva evānarvāñcaḥ kāliyadamanaprakramatas tadvacanam  
aklamapramam eva manvānās tām viśramayāmāsuḥ | kintu,

kim svapnaḥ kim u jāgaraḥ? kim athavā mūrccā kim unmāditā?  
vety etat paricetum āpur asakṛd-buddhim na tasmin janāḥ |  
kintūtkañṭhitatāvaguṅṭhita-hṛdām teṣām abhūd vāg iyaṁ  
hā hā śrī-vrajarāja hā bata hahā śrī-kṛṣṇa kutrāsi bhoḥ? ||1|| [śārdūla]

janī-catuṣṭaya-dhṛtā pluṣṭa-cittā vrajeśvarī |  
śvāsāstitā-tarka-pātram hā hā mātram jagāda sā ||2|| [anuṣṭubh]

[13] atha tuṅgācala-jala-cita-suraṅgā-praveśataḥ pracetaḥ-sadana-gatasya tasya vraja-  
lakṣmī-dayitasya caritam anupacaritam avadhāryatām |

[14] yada tu te yādasāmpati-bhavanam javataḥ śrī-vraja-rājam abhājayaṁs tadā sa ca  
tatra sacate sma | yathā ca,

snigdha-śyāma-rucy api krud-arūṇa-dyotād adṛśyaṁ vapur  
dhvānta-dhvāmsy api tivrata-śavalanād dr̥g-rodhanam dr̥g-dvayam |  
kaumalyādi-guṅṭhāpi roṣa-rabhasād ugrā tathā tasya gīḥ  
kalpāntābhra-taḍid-dhvani-bhrama-dharān vismāpayante sma tām ||3||  
[śārdūlavikṛīḍita]

[15] tataś ca—bilam valamānaḥ sa khalu jambukaḥ kva nu vartate? iti jalpa-kalanayā  
tasminn avajñā-vardhanasya śrīman-nanda-kula-samardhanasya bhṛṣam ardidhiṣati

dr̥ṣam ardidīṣati ca tejasi bahula-kolāhala-pravāham avalambamānaḥ sva-gala-valayita-celatayā kṣmāmelita-bhālaḥ sarva-jala-pālaḥ śaṅkita-kaliḥ kalitāñjalir vidūra-bhū-gata evākhaṇḍa-daṇḍavat praṇanāma |

[16] tasya cedr̥ṣāt kharva-garvatāvalokanāt sarva eva tan-nāthās tathā prathāñcakruḥ |

[17] tataś ca taruṇāruṇa-kamala-locanaḥ sarva-rocanaḥ karuṇayā puraḥ-saratām āsādyā sadyas tam varuṇam papraccha—te tu kutra parama-dharmācaraṇā mādiya-pitr̥-caraṇāḥ? iti |

[18] varuṇas tu galita-dhairya-saṅjanaḥ sāñjalitayā sāntvaṁ vaco vyānañja—puruṣottama! yatra khalu tatra-bhavāṁs, tatra param asāv asamaḥ parama-mahān sambhavati, nānyatra | kintu teṣām eṣām kiṅkarāṇām kim karavāṇi śāsanam ātmanaś ceti tad anuśāsanam āsāse |

[19] kṛṣṇaḥ sa-śānta-svāntam āha—varākāṇām eṣām daṇḍaḥ kevalam daṇḍayitum pauraṣam khaṇḍayati | avilamba-sparśam eva tu darśayatāt tāta-caraṇa-sarojātam |

[20] atha yathādiśanti dīrṇa-dīnādīnavās tatra-bhavantaḥ iti |

[21] vāri-rājaḥ śrī-vraja-rāja-virājamāna-sadana-paryantaṁ panthānaṁ tac-caraṇa-mūlataḥ parama-dukūlanukūlam cakāra, tatra nināya ca gopa-kula-nāyaka-kula-nāyakam | uvāca ca—[govinda nīyatām eṣa pitā te pitṛ-vatsala](#) [BhP 10.28.9] iti |

[22] idam aham jānāmy eva, tat katham anyathā carāmi? katham vā parād asya parābhavaḥ syāt? iti bhāvaḥ |

[23] tad evaṁ varuṇasya pāsād yad bhaya-pātrāyamāṇatvam, tasmād api sva-prabhāveṇa mocakasya tasya—

upalabhya ca saurabhyam alabhyasya sutasya saḥ |  
abhyāyau bahir-vṛttim sabhyānām vismayam vahan ||4|| [anuṣṭubh]

unmīlayāmāsa vilocane sa  
śrīman mukhaṁ tasya ca sandadarśa |  
sandarśanād eva babhūva sāsraḥ  
svapnāyitam cāsravṛter amamsta ||5|| [indravajrā]

[24] kṛṣṇas tu tac-caraṇa-yugala-tala-sparśa-pūrvakam tam āliṅgan unnamitavān—tāta, so'ham āgato'smi, ity adhigatavāṁś ca | 25] tatra dvayor api samagra-vyagratām āgacchator atha haris tu paritaḥ parīta-para-parīvāra-parihāsa-śaṅkayā saṅkucita-cittas tatra cātmani ca bāspādi-vikāra-vyatiriktākāratām āsādayitum vyājahāra—tāta, paritaḥ samavadhīyatām |

[26] atha vraja-sūtrāmā paritaḥ samikṣya ca kutrāvām āgatau? iti sa-vailakṣyam

putrānanam ikṣate sma |

[27] sa covāca—tāta, mā tanyatām anyathā-bhāvaḥ | yathāvrajanam eva sva-vrajaṁ  
vrajiṣyāvaḥ | tataḥ purataś caraṇa-kamalam avadhīyamānam ādhīyatām |

[28] tatra tu tathā kurvati vyākulatākula-kāku-pūrvam varuṇa uvāca—

kṛpālus tvam aho kṛṣṇa dvayor ekataram kuru |  
daṇḍam vātha prasādam vā nāparādham tu śeṣaya ||6|| [anuṣṭubh]

[29] tad evam kṛta-yātratayā sthitayor api kṣaṇa-mātram avasthitayos tayor  
mahopacārāmś caraṇāgrataḥ samarpitān ācaran praṇāmam ācacāra, cacāla ca sa  
tābhyām saha yāvad-vivarābhyāsam | āgamyā ca tad-abhyāsam tad-vartma-bhāga-  
sthita-nīram vibhāgam āgamayya tābhyām saha vrajaṁ prati prahita-jana-prahita-  
mahitālankṛti-mukha-paribarha-sambhṛti-muhūrta-sukha-pūrtitaḥ kṛta-kṛtyam-  
manyatayā nṛtyann iva nivavṛte |

tadā tira-sthānā vraja-jani-janāḥ prāṇa-rahita-  
prabhās tad-vartmekṣā-sthita-śithila-jīva-sthiti-daśāḥ |  
pitā-putrau vārāmpati-cara-yutau nirvyathatayā  
gatau dṛṣṭvā bhūyo'py ahaḥ sukha-tandrīm abhiyayauḥ ||7|| [śikharinī]

[30] kevalas tu baladevas tāv abhijagāma, praṇanāma ca vraja-rājam | datta-sukha-  
samāje vraja-rāje tu, tam upagūhya vismṛta-bāhyatayā kiñcana cāsamūhya kṣaṇa-  
katipayam viramati | punaś ca rāme punaḥ punar namati, rāmānujaḥ sahasā sahasā  
parikramya parama-ramya-nija-sparśāmṛta-sparśanataḥ prathamam mātaram eva  
kātarāḥ punar jīva-lokam ālokaḥmāsa, kramaśas tv anyam anyam api |

samāgate pitari harer ubhāv amū  
milanty api vraja-janatāmilan mithaḥ |  
tadā na sā paribubudhe param param  
parantu tāv akhilam avait parāparam ||8|| [rucirā]

hambā-rāvair jana-kalakalaiḥ svargataḥ puṣpa-pātail  
vādyair nṛtyaiḥ stava-rava-śatair utthite'nyo'nya-marde |  
śrīmān rāmaḥ paśu-samudayam vārayan loka-vṛndam  
ślakṣṇālāpair api samucita-sthāna-niṣṭham cakāra ||9|| [śārdūla]

tatra ca—

svayam dattvā śubhrāsanam iha mahā-gopa-pataye  
yathā-yogyam cānyān vidadhad upaviṣṭān atha balaḥ |  
upānta-prakrānta-sthitim anujam āpṛcchya paritaḥ  
kathām etām śṛṇvan paśupa-kulam āsrāvayad api ||10|| [śikharinī]

[31] tatrātha datta-svātantryatayā viprān āmantrya paramānnādibhiḥ santarpya tad-

abhīpsitāni vīpsayā samarpya, dvādaśyatikrama-bhiyā tat-pravaṇa-dhiyā vratam idam  
acchidra-prathamam astv iti prārthya, gīrbhis tad-āsīrbhis tatra sāmārthyaṁ samārtha-  
kṛtārtham-manyās te dhanyā bahula-kutūhalataḥ sarva eva vrajam āvrajanti sma |

[32] yatra vrajādhyakṣaḥ svayam adhvānaṁ vrajan, madhye-suta-dvayam abhrājiṣṭa |

[33] atha kathakas tām etām kathām samāpayan śrī-vrajeśvaraṁ praty āha—

pāsi-pāseṇa sambandhas tvayy āsīn neti kā kathā |  
tad-bhayenāpi nāsīt tvat-putrasyāśya prabhāvataḥ ||11||  
tad uktam varuṇenāśya karuṇām vīrya-bhīruṇā |  
govinda nīyatām eṣa pitā te pitṛ-vatsalaḥ ||12|| iti | [anuṣṭubh]

[34] atha dināntare kṛṣṇam antareṇa sabhāntare nivīṣṭā gopa-kula-śiṣṭā vraja-patim  
prati tatratyaṁ citraṁ papracchuḥ |

[35] sa ca loka-pālasya tasya tam mahodayam aihika-lokānām āloka-pathātītam  
astokam ślokeyāmāsa | tatra ca—mītrāṇi, citraṁ śrūyatām iti tad-vāsinām kṛṣṇe  
bhaktim atiriktām varṇayāmāsa |

[36] tad-varṇanāntaram tu nija-nijam antaram anu vismitānām tasminn  
īśvaratāmbhaka-sambhāvanayā sarveṣāṁ eva seyaṁ bhāvanā—yadi cānaśvara-  
pratipatti-vaśād ayam īśvaras, tathāpy autpattika-sneha-sampatti-viśayāśrayatā-maya-  
nirāmaya-sukha-dāyīti tu sadā mukhya-vyatīta-sarva-tarṣaṁ samutkarṣaṁ draṣṭuṁ  
suṣṭhu muhur ullasaty eva naś cetovṛtīḥ | tac ca kim anena nirbādham sādhayiṣyate?  
iti |

[37] eṣa cāśeṣāṇām eṣāṁ svāpara-paryāya-jñātityā svābhedena vijñāyamānānām etad  
abhijñāya, kāruṇya-jāta-yantraṇayā śighratā-paratantratayā cintitavān—

[38] aho, ete ca te te mama parama-svajanā, mayi pāramaiśvaryaṁ paryālocya  
sarvato'py asambhavaṁ mad-vaibhavam anubhavitum icchanti, kintu nānubhavanti  
yata eva loka-pāla-vaibhava-mātraṁ camatkāra-pātraṁ kurvanti | tādrṣaṁ tad  
vaibhavaṁ punar eṣāṁ svagati-mayam eva | tat tu tan-mayam api yan nānubhavanti,  
tat khalv avidyā-kāma-karma-nirmitocāvaca-gatimati jagati viracitam avatāram anu  
sarva-sādharaṇam-manyatayā buddhi-bādhāta eva | sā caisām,

iti nandādayo gopāḥ kṛṣṇa-rāma-kathām mudā |  
kurvanto ramamāṇś ca nāvindan bhava-vedanām || [BhP 10.11.58]

kṛṣṇe'rpitātma-suhṛd-artha-kalatra-kāmāḥ [BhP 10.16.10] iti |

kṛṣṇe kamala-patrākṣe sannyastākhila-rādhasaḥ [BhP 10.65.6] iti |

[39] tathā ca—

eṣām ghoṣa-nivāsinām uta bhavān kiṁ devarātetī naś  
ceto viśva-phalāt phalām tvad-aparam kutrāpy ayan muhyati |  
sad-veśād iva pūtanāpi sa-kulā tvām eva devāpitā  
yad-dhāmārtha-suhṛt-priyātma-tanaya-prāṇāśayās tvat-kṛte || [10.14.35]

ity ādibhiḥ pramita-sarvopari-mad-vaśikāri-prema-mahimnām yadyapi nāvidyādi-  
mayī, tathāpy eṣām anya-sādhāraṇām-manyatām asahamāno'ham mādiya-prema-  
sandoha-maya-mohābhilāṣa-lālanā-jālataḥ sañjāyamānām apy etām tan-mayīm eva  
manye |

[40] vastutas tu tādrśa-premarṇenānādi-kalpata evānyebhyaḥ prattānavakāsām  
uttamarṇatām gatānām apy eṣām mayy arpita-sarvārthānām gatir eva mama gatis, tad-  
anugataṁ eva ca mama paramam vaibhavam, na punar ataḥ param api param  
sambhavati |

[41] tad evam jalāvitur vaibhavād api pitur mama yaś camatkāraḥ, sa tu mām  
duḥkhākaroti | tasmād eteṣām yathā mayi premāveśas tathā naiteṣu mameti tad-  
anusandhānavatā mayā tad etad eṣām eva vaibhavam eteṣām eva śubhānudhyāna-  
maya-yogamāyānubhavataḥ sāmpratam enān anubhāvayāni iti |

[42] tad etad vicintanānantaram dinānantare punar ādi-varāha-purāṇa-vācaka-yācaka-  
vipra-dvārā-pura-dvārāsthāni-sthitika-vicitra-pitrādy-ābhīra-vīra-pariśadam prati-  
kārtika-varti-pūrṇimā-snānam akrūrābhīṣṭa-prade brahma-hrade tūrṇam eva pūrṇa-  
tat-phalātām sādhayati ity avadhārayan, sāratayā dhārayams tat-prātaḥ sarvāms tām  
dāyādādīn ādāya satrā tatrāgatavān |

[43] āgatya ca sarveṇa saha tatra nimajjya, tam utsṛjya, tīram āsajya, prakṛtitaḥ  
paratayā sac-cid-ānanda-ghanam parama-svarūpa-rūpa-rasa-gandha-sparśa-  
śabdatayātmārāmāṇām apy alabhya-ghanam gopānām sva-niketam etam golokam  
āvaraka-śaktim apākṛtya vyaktīkṛtavān |

[44] tiraskariṇīm nirākṛtya vicitram divya-citram iva yaṁ khalv asya narākṛti-para-  
brahmaṇaḥ sva-lokatayā brahmaṇo loka ity ācakṣate |

[45] yatra kila sveṣām eva madhyam adhyāsitaṁ nija-kula-tilaka-kṛṣṇākāratayā  
paricitaṁ kṛta-janmādi-gokula-lilā-stuti-śruti-sākṣikatayātiniścitaṁ tam etam sa-lokam  
ālokayan vraja-lokaḥ sarva-śokam vyatītya, vismayānanda-sandohataḥ pratikṣaṇam  
eva sukha-saṁroham avāpa |

[46] tad evam vyajya rajyan-manasas tām vraja-lokām golokataḥ sa daiteyārir  
daiteyapīdanādi-kṛīḍām pūrayitum punar vyavadhāpitavāms ca |

[47] atha kathakaḥ samāpanam āha—

īdrg vrajeṣa putras te jita-lokeṣa-lokakaḥ |  
yas tvām ca tava lokam ca lokam etam alokayat ||13|| [anuṣṭubh]

adhi goloke gopāḥ svayam adhi gopeṣu golokaḥ |  
iti kalayan vanamālī yas taṁ vyānañja taṁ naumi ||14|| [upagīti]

[48] tad evaṁ prātaḥ-kathāyām prayātāyām vibhāvarī-kathā vibhāti sma | yathā  
snigdhaḥkanta uvāca—

yadā yātaḥ pitrā saha varuṇa-lokam harir asau  
tadā rādhādīnām sthitir iha mṛṣā kā prathayitā |  
jadānām jādyam syād asukha-sukha-buddhis tu sudhiyām  
na śūnyasya prāptim bhajati paritaḥ kāpi ca daśā ||15|| [śikharinī]

yadāyāsīt kṛṣṇaḥ kila varuṇa-lokam pitṛ-kṛte  
tadā śrī-rādhāyāḥ śvasitam amunā sārdham agamat |  
yadāyāsīt tasmād ayam atha tadā tatra sahasā  
samāgād ity eṣā param iha kavīnām sukavitā ||16|| [śikharinī]

kim ca—

āyāte tu vraja-pati-sute pāśi-lokāt tadā kāpy  
ekā rādhām anu tam anu ca snigdha-bhāvā vidagdha |  
autsukyam tad dvayam anu niśi śrāvayantī dvi-niṣṭham  
ceto-vṛtter mukham iva tayor añjasā jāyate sma ||17|| [śārdūla]

[49] tatra śrī-rādhā-niṣṭham, tad yathā—

yadi mām nayasi vidhātar  
lokāntaram antarā sevām |  
naya mām tan-mukha-suśamā-  
sa-sukhām virahān na duḥkhitām tasya ||18|| [udgīti]

[50] śrī-kṛṣṇa-niṣṭham yathā—

ānītāḥ pitṛ-caraṇā vāruṇa-lokāt prananditā lokāḥ |  
hā rādhā mama śokād bādhā-gīṛṇā na jīṛṇāsti ||19|| [āryā]

[51] atra kākvā jīṛṇāsty eveti sambhāvyaṭe |

[52] tad evaṁ sā tasyām tasminn api rahasi nivedya viśeṣataḥ śrīkṛṣṇam apy  
upālabdhavatī, yathā—

rāgam vināsti hṛdayam mādhava tava rocate ca tat tubhyam |  
iti niyatam kanakāṅgī pāṇḍū-bhavati sphuṭam rādhā ||20|| [āryā]

[53] tataś ca tasya sneha-vaśād deha-dravī-bhāvaṁ vyavasya punaḥ prahasya provāca—

bhavān guṇī mādhava rādhikāpi sā  
yenātidūrād api suṣṭhu kṛṣyate |  
rādhāpi bādhāṁ sarasā nijālayād apy  
evam ārdrikriyate yayā bhavān ||21|| [upajāti 12]

[54] madhukaṇṭha uvāca—keyaṁ vṛddhā? yatas tatra nānya-janasya praveśaḥ sambhavatīti pūrvaṁ nirṇītam |

[55] snigdhaṁ saha sahāsam āha—paurṇamāsy eva nānā-veśena tatra praveśatīti |

[56] atha tadārabhya—

niśīthaṁ niśīthaṁ tadāsau prakarṣād  
agāsīn muralyeti tathyaṁ mṛṣā na |  
amūs tu pratiyuh sphuṭaṁ marma-bhedī  
sa vā kaḥ śarair yaś chinatty āśu sarvam ||22|| [bhujāṅgaprayātā]

niveśe saṁveśe mathi pathi jane pāthasi vane  
harir yady apy udyan pratiharitam eva sphuritavān |  
sphuṭaṁ draṣṭuṁ spraṣṭuṁ tadapi tad-alabdher vidhurajād  
dadhe rādhā-bādhā tad-anadhigamād apy adhikatām ||23|| [śikhariṇī]||

[57] atha samāpanam—

īdṛśas te patiḥ śyāme yat-kāntes tvam parā gatiḥ |  
atrābhilāṣaḥ śobhā vā kāntir ity adhigamyatām ||24|| [anuṣṭubh]

iti śrī-śrī-gopāla-campūm anu  
varuṇalokāloka-camatkāra-tiraskāraka-golokāvalokanaṁ nāma  
viṁśaṁ pūraṇam  
||20||